



**QORTI TAL-MAGISTRATI (GĦAWDEX)
ĠURISDIZZJONI SUPERJURI
SEZZJONI ĠENERALI**

**MAGISTRAT DOTTOR BRIGITTE SULTANA LL.D., LL.M.
(CARDIFF), ADV. TRIB. ECCL. MELIT.**

Illum, il-Ġimgħa, 25 ta' Ottubru 2024

Rikors Ġuramentat numru: 91/2021 BS

James Paul Formosa

-vs-

Il-Kummissarju tal-Pulizija

Il-Qorti;

A. Preliminari:

Rat ir-rikors ġuramentat tal-attur¹ illi ppremetta:

- 1. "Illi fl-4 ta' Jannar 2017 ftit hin wara nofsinhar ir-rikorrenti kien qiegħed fl-istabbiliment Homemate gewwa l-Imrieħel u waqt li kien hierieg mill-imsemmi stabbiliment ġie mwaqqaf minn uffiċjal tas-sigurtà tal-imsemmi stabbiliment wara li dan kellu suspett li James Paul Formosa kien seraq xi oggetti wara li għadda mill-counter u ma ħallas għal xejn. Huwa għadda sabiex iżomm lill-esponenti milli johrog mill-istabbiliment u ħadu fil-boardroom tal-istess stabbiliment sakemm waslu l-Pulizija.*
- 2. Illi hekk kif waslu l-Pulizija, dawn bdew il-procedura ta' tfittxija fuq persunt l-attur fejn ipprocedew nażżewh għarwien quddiem l-istess*

¹ Rik. Gur. a fol 1 sa 4.

uffiċjal tas-sigurta u wara li irriżulta li l-esponenti ma kien seraq xejn huwa ġie rilaxxat.

3. *Illi l-aġir tal-Pulizija kien abbużiv u illegali u illeda d-drittijiet fundamentali tiegħu senjatament dawk sanciti mill-Artikolu 38 tal-Kostituzzjoni ta' Malta u mill-Artikolu 8 tal-Konvenzjoni Ewropea dwar id-Drittijiet tal-Bniedem u Libertajiet Fundamentali u dan kif ikkonfermat permezz ta' sentenza tal-Prim'Awla tal-Qorti Civili (Sede Kostituzzjonali) fl-ismijiet James Paul Formosa vs Kummissarju tal-Pulizija Et. Rik. Nru. 39/2017 RGM.*
4. *Illi b'konsegwenza tat-trattament de quo, r-rikorrent soffra danni konsistenti f' damnum emergens u lucrum cessans, u dan kif se jirriżulta waqt it-trattazzjoni tal- kawża.*
5. *Illi minkejja interpellat diversi drabi permezz tal-Protesti Ġudizzjarji bin-numri 433/2020, 10/2019 u 22/2017 1-intimat baqa' inadempjenti.*
6. *Illi r-rikorrent jaf b'dawn il-fatti personalment u għalhekk kellha ssir din il-kawża."*

Talab għalhekk lill din il-Qorti:

1. *"Tiddikjara u tiddeċiedi illi l-intimat huwa responsabbli għad-danni kollha li soffra r-rikorrenti b'konsegwenza tal-incident tal-4 ta' Jannar 2017 sureferit;*
2. *Tillikwida d-danni kollha sofferti mir-rikorrent, okkorendo bl-opera ta' periti nominandi;*
3. *Tikkundanna lill-intimat iħallas lir-rikorrenti is-somma hekk likwidata u dikjarata bhala dovuta in linea ta' danni pekunarji.*

Bl-ispejjeż inkluż dawk tal-Protesti Ġudizzjarji bin-numri 433/2020, 10/2019 u 22/2017 sureferiti."

Rat ir-risposta guramentata tal-Kummissarju th-Pulizija² illi eċċepixxa:

² Risposta guramentata a fol 12 u 13.

1. *“Illi l-intimat qiegħed jikkontesta t-talbiet tar-rikorrenti bħala infondati fil-fatt u fid-dritt u dawn għandhom jiġu michuda fl-intier tagħhom bl-ispejjeż;*
2. *Illi l-esponent jeċepixxi illi ai termini tal-artikolu **158(3)(c) tal-Kapitolu 12 tal-Liġijiet ta' Malta**, jiġi dikjarat illi l-fatti kif dikjarati mir-rikorrent qiegħdin jiġu kontestati u jeħtieġ illi jiġu provati;*
3. *Illi l-esponent ma kkawża l-ebda danni lir-rikorrenti u m'għandux jiġi kundannat iħallas l-ebda somma lill-istess;*
4. *Illi l-esponent jeċepixxi illi r-rikorrent irid jistabilixxi ness bejn l-aġir tal-esponent u d-danni allegatament sofferti mir-rikorrenti u jeħtieġ ukoll illi r-rikorrent iressaq provi ċari u inkonfutibbli tad-danni pretiżi minnu;*
5. *Illi l-akkadut tall-4 ta' Jannar 2017 kien l-ezitu ta' investigazzjoni tal-Pulizija li skattat fuq rapport ta' allegat serq minn ufficcjal tas-sigurta wara li r-rikorrent kien qed jagixxi b'mod suspettuz; liema allegazzjoni l-Pulizija kellhom id-dmir u l-obbligu li jinvestigawha skont il-ligi;*
6. *Illi fi kwalunkwe każ u mingħajr preġudizzju għas-suespost, l-esponent jeċepixxi illi ai termini tal-artikolu **1030 tal-Kap. 16 tal-Liġijiet ta' Malta**, kull min jeżercita dritt tiegħu mhux responsabbli għal danni li jistgħu jiġru sakemm il pretensjoni tiegħu ma tkunx arbitrarja jew kapriċċuża li certament mhux il-każ fil-każ odjern. Illi f'dan il-każ imkien ma jirrizulta illi saret perkwiżizzjoni in mala fede;*
7. *Salvo eċċezzjonijiet ulterjuri;*

Bl-ispejjeż”

Fliet l-atti.

Rat li fl-udjenza tas-27 ta' Jannar, 2022 il-Qorti kif diversament presjeduta laqgħat talba tal-attur għall-allegazzjoni tal-atti tar-rikors guramentat numru 39/2017 fl-istess ismijiet odjerni liema rikors kien deciż nhar it-30 ta' Ġunju, 2021 mill-Prim'Awla tal-Qorti Ċivili, Sede Kostituzzjonali.³

³ Verbal a fol 16.

Rat li fl-udjenza tal-1 ta' April, 2022 l-attur iddikjara l-provi tiegħu magħluqha.⁴

Rat li fl-udjenza tal-24 ta' Frar, 2023 il-konvenut iddikjara l-provi tiegħu magħluqha.⁵

Rat li fl-udjenza tat-28 ta' April, 2023 il-konvenut talab li jinħatar espert psikjatriku sabiex jikkonstata l-qagħda psikika tal-attur u jekk l-istess hijiex ta' natura permanenti.⁶

Rat li fl-istess udjenza tat-28 ta' April, 2023 l-attur oppona għat-talba għall-ħatra ta' espert psikiku bil-Qorti rriservat li tipprovdi kameralment.⁷

Rat id-digriet tat-2 ta' Mejju, 2023 fejn gie meqjus opportun u fl-interess tal-gustizzja li jinħatar espert psikiku b'dan li nħatar il-Psikjatra Prof. Anton Grech sabiex jikkonstata l-qagħda psikika tal-attur u jekk l-istess hijiex ta' natura permanenti.⁸

Rat ir-relazzjoni tal-espert Psikjatra Prof. Anton Grech datata s-27 ta' Lulju, 2023.⁹

Rat li fl-udejzna tas-7 ta' Frar, 2024 il-partijiet iddikjaraw li ma' kienux ser jeskutu lill-espert psikjatra bil-kawża giet differita għall-prezentata tan-noti tal-osservazzjonijiet, it-trattazzjoni, kif ukoll għal-llum għas-sentenza.¹⁰

Rat li fl-10 ta' April, 2024 l-attur talab l-awtorizzazzjoni sabiex jeżebixxi FS3 tas-sena 2022 li ma' kienx gie nkluz mad-dokumenti eżebiti mix-xhud rappreżentant tal-Universita' ta' Malta peress li l-istess kien xehed qabel dan inħadem.¹¹

Rat l-atti l-oħra kollha tal-kawża, kif ukoll dawk tar-rikors guramentat numru 39/2017 fl-istess ismijiet odjerni, inkluż id-dokumenti eżebiti u verbali kif ukoll it-traskrizzjonijiet tax-xhieda kollha u affidavits.

⁴ Verbal a fol 28.

⁵ Verbal a fol 92.

⁶ Verbal a fol 102.

⁷ Verbal a fol 102.

⁸ Digriet a fol 104.

⁹ Relazzjoni a fol 119 sa 121.

¹⁰ Verbal a fol 123.

¹¹ Rikors a fol 126 u 127. FS3 relattiv a fol 128

Rat in-noti tal-osservazzjonijiet tal-partijiet.¹²

B. Provi:

Semgħat ix-xhieda bil-gurament u rat dik magħmulha bil-proċedura tal-affidavit, ta':

James Paul Formosa, attur, xehed permezz ta' affidavit.¹³

Xehed b'zieda max-xhieda li kien diġa' ta' fil-kawża numru 39/2017 billi eżebixxa kopja tal-FS3 tiegħu għas-snin 2016 sal-2019 u jikkonferma li l-istess juri dak li kien id-dhul tiegħu.

Iżid li huwa għadu taht il-kura ta' Dr. Joseph Spiteri.

In kontro-eżami,¹⁴ xehed li huwa għadu taht il-kura ta' Dr. Spiteri. Jgħid li safejn jaf hu qabel l-incident tal-2017 huwa ma' kellu ebda problema ta' saħha mentali.

Mistoqsi jekk fil-familja hemmx kwistjonijiet ta' saħha mentali jgħid li [cit] "*statemented le*".

Mistoqsi jekk fil-passat kellux xi trawma simili għal dik tal-2017 jgħid [cit] "*statemented le*".

Mistoqsi jekk wara l-incident tal-2017 kienx hemm progress fil-kundizzjoni tiegħu jgħid li bis-saħha ta' Dr, Spiteri iva.

Jgħid li kieku lura fl-2017 martu ma' mbuttatax sabiex jara professjonist, hu ma' kinex jahseb li ma' kienx jinsab tajjeb għax ma' kienx jirrealizza. Iżid li minkejja dan kien irritabbli u dejjem irrabjat. Jgħid li kien jevita li johrog' speċjalment jekk ikun jaf li fil-post ser ikun hemm gwardjan jew pulizija.

Jgħid li anke b'li jirrikjama l-incident fil-Qorti jiġi anzjuż.

¹² Nota tal-attur a fol 129 sa 138. Nota tal-konvenut a fol 143 sa 178.

¹³ Affidavit a fol 20.

¹⁴ Traskrizzjoni, in parte bil-lingwa Ngliza tradotta minn din il-Qorti, a fol 40 sa 42.

Jgħid li l-medicinali jgħinu iżda ma' jsolvux il-porblema. Iżid li issa jinsab f' post aħajr minn fejn kien qabel iżda xorta għadu jkollu ljieli fejn ma' jorqodtx.

Jgħid li għadu s'issa kull meta jara pulizija taqbd u rabja.

Jaqlbel li dakinhar tal-incident huwa nżamm fl-istabbiliment mill-ufficjal tas-sigurta' ta' l-istabbiliment stess.

Jaqlbel li għadu sal-lum jahdem bhala assistant lettur fl-Universita' ta' Malta.

Jaqlbel li bejn l-2018 u l-2019 huwa gawda minn žieda fil-paga. Jgħid li dan stante li fl-2017 bidel ix-xogħol tiegħu.

Jaqlbel allura li huwa bhala paga mar 'il quddiem.

Mistoqsi jekk allura huwiex jara progress fil-karriera tiegħu jgħid li jittama iżda mhux ċert.

Jaqlbel li fil-kawża Kostituzzjonali gie assenjat kumpens ta' elf Ewro.

Charlene Calleja, mart l-attur, xehdet permezz ta' affidavit.¹⁵

Tiddikjara li hija ilha taf lill-attur 'il fuq minn 20 sena b'dan li ilhom miżżewġin 'il fuq minn 10 snin.

Tgħid li lill-attur dejjem tafu ferrieħi u soċjevoli.

Tgħid li wara l-incident tal-*Homemate* l-animu tal-attur inbidel drastikament. Iżżid li sar aġitat, nervuż, u faċilment irritabbli. Tgħid li beda jqum mal-lejl u ma' jkunx jista jorqod. Iżżid li stqarr magħha li kien qed ikollu holm intrużiv li jqajmu.

Tiddikjara li anke matul il-gurnata kien qed jaqla argumenti fuq affarijiet ta' kuljum. Iżżid li jekk ma' kienux ikunu jargumentaw kien ikun irid joqod wahdu u 'l bod min-nies. Iżżid li ma' baqax soċjevoli b'dan li la ried jara hbieb u anqas familja.

¹⁵ Affidavit rilaxxat bil-lingwa Ngliza a fol 27 u 27a. Traduzzjoni sintesizzata minn din il-Qorti.

Tiddikjara li l-attur beda jibza jmur positijiet pubbliċi u jiltaqa' man-nies. Iżżid li jekk kien jara pulizija jew uffiċjal tal-pulizija mal-bieb kien jirrifjuta jidhol.

Tgħid li qabel l-inċident l-attur kien l-oppożiż; iħobb jithallat man-nies u jittkellem. Iżżid li wara l-inċident sar retiċjenti u suspettuż dwar in-nies anke dawk li qabel kienu qribu ħafna.

Tiddikjara li hija ħasbet li din kienet fażi li l-attur kien ser johroġ minnha. Tgħid li minkejja dan iż-żmien baqa' għaddej u l-imġieba tal-attur gravat. Tgħid li kien hawn li rrealizzat li l-attur kellu bżonn għajjnuna professjonali.

Tgħid li inizjalment l-attur irrifjuta li jmur għall-għajjnuna. Iżżid li eventwalment ċeda u qabel li jikkonsulta psikjatra.

Thid li f'Lulju tal-2017 l-attur mar għand Dr. Joseph Spiteri. Iżżid li hawn l-attur qalilha li ġie dijanjostikat bil-PTSD u ġie preskritt xi mediċinali li kien xtara u beda jieħu.

Tgħid li hi baqgħet inkwetata għax ma' ratx progress immedjat. Iżżid li minkejja dan wara qisu xahar u nofs jew xahrejn bdiet tara kambjament.

Iżżid li l-kambjament kien gradwali iżda sinjifikanti. Iżżid li bdiet tara lill-attur jittrasforma għal kif kienet tafu qabel l-inċident. Tgħid li minkejja dan l-attur ma' ridtx jemmen li xi ħaġa hekk setgħet affetwatu tant b'dan li baqa' beżgħan li terġa tigrilu xi ħaġa simili. Tgħid li għalhekk dan l-inċident halla effett detrimental fuqu.

Tiddikjara li minkejja l-progress li għamel bl-għajjnuna li fittex u rċieva, minn wara l-inċident l-attur qatt ma' reġa' ġie eżatt kif kien. Iżżid li kultant jirkadi b'dan li għadu taħt il-kura ta' Dr. Spiteri.

Tgħid li l-attur qalilha li l-kundizzjoni tiegħu hija kronika u li ser ikollu jkompli jieħu l-mediċinali u jibqa taħt kura ta' psikjatra għall-kumpliment ta' ħajtu.

Is-Surgent Bjorn Schembri xehed permezz ta' affidavit.¹⁶

Jiddikjara li fl-2017 huwa kien stazzjonat fl-għassa ta' Hal Qormi.

Jgħid li ma' dak li diga' xehed fil-kawża numru 39/2017, iżid li nhar l-4 ta' Jannar, 2017 il-pulizija ġew msejha minn ufficjal tal-*Homemate Company Limited* sabiex jinvestigaw allegat serq.

Jgħid li meta l-attur ittiehed f'kamra privata tas-soċjeta' imsemmija ġiet spjegata lilu l-proċedura ta' tfitxija.

Jiddikjara li bhala proċedura huma jagħtu l-għażla lill-individwu dwar x'tip ta' tfitxija ssir fuqu. Iżid li jġri li jkun hemm każijiet fejn persuna, għal raġunijiet varji, anke spiritwali, ma' jkunx jista jsirilha' *strip search* b'dan li minflok issir *pat search*.

Jgħid li f'dan il-każ partikolari kien l-attur stess li aċċetta li ssir tfitxija fuqu u wara li fehmuh x'kienet tikkomprensi l-proċedura huwa aċċetta li din issir.

Jiddikjara li l-investigazzjoni saret skont il-liġi u wara li kien hemm suspett raġjonevoli b'dan skatta d-dmir u l-obbligu tal-pulizija li jipproċedu.

In kontro-eżami,¹⁷ xehed li fejn persuna, wara li tingħata l-għażla, ma' tkunx komda bi *strip search* huma jipproċedu b'*pat search*.

Jgħid li ovvjament il-persuna trid turi li ma' tkunx komda bi *strip search*.

Jgħid li huwa issa jaħdem l-ajruport fejn jekk persuna Musulmana tgħid li mhix komda tneħhi oġġetti ta' hwejjeġ minħabba r-Reliġjon huma ma' jinsistux.

Jgħid li jekk persuna tikkopera huma jmexxu. Jaqbel għalhekk li jekk persuna ma' tgħid xejn u tibda tinza huwa ma' jarax problema.

Mistqosi għalfejn fil-każ in partikolari għażel li jagħmel *strip search* mhux *pat search* jgħid li l-oġġett li ssuspettaw li nsteraq jista jinheba kullimkien.

¹⁶ Affidavit a fol 30.

¹⁷ Traskrizzjoni a fol 96 sa 100.

Iżid li huma spjegaw lill-attur x'kien ser jigrigi u dan ma' oggezzjonax anzi beda jneħhi hwejgu u huma waqfuh sakemm spjegawlu kollox.

Mistoqsi x'kien l-oggett suspettat jghid li ma' giex stabbilit ghaliex fit-tfixija ma' nstab xejn.

Mistoqsi għalfejn ma' ikkonsultawx il-filmat tas-CCTV qabel proċedew bit-tfixija jghid li huma taw l-għażla lill-attur li deher mgħaġġel. Jghid li huma dejjem jippruvaw inaqqsu l-hin li persuna tinzamm arrestata. Jghid illi li kieku għadu l-ewwel jaraw il-filmati ta' kull kamera li hemm fl-istabbiliment kienu jzommuh għal ferm aktar hin. Iżid li għalhekk taw l-għażla lilu - lill-attur - u huwa għażel li ssirlu tfixija.

Riferut għal fol 84 tad-deċiżjoni mogħtija mill-Qorti Kostituzzjonali nhar it-30 ta' Ġunju, 2021, fejn il-Qorti hemmhekk irriteriet "*Il-Qorti qiegħda għalhekk tikkonkludi li mhux minnu dak allegat mill-pulizija li kien ir-rikorrenti li nsista magħhom li jagħmel strip search qabel ma' jaraw is-CCTV. Il-provi juru mod iehor. Hu evidenti li l-ufficjali tal-pulizija ma qalux il-verita' f'attentat biex jiskolpaw ruhhom mill-fatt li naqsu serjament meta ma' nsistewx li jaraw il-filmat qabel ma jifformaw opinjoni dwar jekk l-istrip search kienx necessarju*"; u mistoqsi x'għandu xi jghid għaladraba qiegħed jerga jirrepeti l-pożizzjoni li kien ha f'dawk il-proċeduri, jghid illi li l-Qorti tghid li ma' qalx il-verita' m'għandux mis-sewwa.

Jinsisti li huwa dejjem qal il-verita'. Jerga jghid li huwa lill-attur tah l-opzjonijiet, kif dejjem jagħmel ma' kulhadd. Jispjega li l-opzjonijiet kienu li jew idumu aktar sabiex jaraw il-filmati jew inkella ssir tfixija fuq il-persuna tal-attur.

Mistoqsi mill-Qorti jekk lill-attur spjegalux li kellu jinza' għal kollox jghid li iva. Iżid li qalulu li ser issir *strip search* peress li l-oggett suspettat kien zghir.

Mistoqsi mill-Qorti għalfejn iqisu *strip search* necessarja fuq oggett tant zghir jghid li huma jissejju mill-istabbilimenti li anke fuq oggetti ta' ftit centezmi jinsistu li jmorru l-pulizija. Jghid li huma f'dak il-każ obligati jipproċedu.

Jinsisti li huma lill-attur tawh l-opzjoni b'dan li wara li saret l-istrip search u huwa qal lill-attur li setgħa jmur dan xorta baqa' jistennih imur jara l-filmati tas-CCTV.

Mistoqsi kif issa jgħid li l-attur rid jistennih meta qabel qal li l-attur deher mgħaġġel jgħid li l-atteġjament inbidel u huwa ma' jafx għalfejn gara hekk.

Mistoqsi jekk jafx li l-attur rrekordja l-inkontru kollu dakinhar tal-incident jgħid li sar jaf wara għax qal fil-Qorti.

Mistoqsi jafx li mir-rekording li ha l-attur ma' jirrizultax li lill-attur tawh l-opzjonijiet kif qiegħed jinsisti li tawh jgħid li potenzjalment il-filmat gie manipolat.

Mistoqsi jafx li fil-proċeduri Kostituzzjonali tqabbađ expert li qal li l-filmat li ttieħed mill-attur ma' kienx manipolat ma' jirrispondix.

Mistoqsi kemm kien hemm nies fil-kamra fejn saret it-tfittxija fuq l-attur waqt li kienet qed issirlu tali tfittxija jgħid li kien hemm l-attur, hu, żewġ kollegi tiegħu, Kuntistabbli, u l-aġent ta' sigurat tal-istabbiliment li kien fuq in-naħa l-oħra u ma' kienx qed jara x'qed jigri.

Jispjega li waqt it-tfittxija l-attur kien f'kantuniera, mdawwar sabiex ma' jidhirx. Izid li f'nofs il-kamra kien hemm mejda b'elmo ta' mutur tal-pulizija u gakketta fuqha li wkoll kienet tghatti. Izid li l-aġent ta' sigurta' tal-istabbiliment kien in-naħa l-oħra tal-kamra b'dahru lejhom.

Mistoqsi kif jispjega li fil-filmat tali aġent jinstema jgħidilhom ifittxu f'but partikolari jgħid li għalkemm ma' kienx qiegħed jara kien qiegħed jisma x'qed jigri.

Mistqosi mil-Qorti, l-avukat difensur tal-attur jiċċara li l-filmat imsemmi li ttieħed mill-attur gie traskritt bit-traskrizzjoni tiegħu tinsab fl-atti tar-rikors g'uramentat numru 39/2017.

Joseph Calleja, rappreżentant ta' l-Univerista' ta' Malta, xehed¹⁸ billi eżebixxa rendikont tal-paga u benefiċċji li l-attur irċieva mis-sena 2017 sas-sena 2022.

¹⁸ Traskrizzjoni a fol 53a u 53b.

Dr. Joseph Spiteri, psikjatra, xehed¹⁹ li l-attur huwa pazjent tiegħu.

Jgħid li l-PTSD hija kundizzjoni li sseħh wara sitwazzjoni li persuna tipperċepixxi bħala *life-threatening*.

Iżid li wara tali inċident dik il-persuna ssibha diffiċli hafna sabiex tgħix normali kif ukoll tiżviluppa hsibijiet negattivi, kontra-produttivi, u intrużivi, dizordni fl-irqad fejn ikollha hafna ħolm ikrah, u l-funzjonalita' tagħha tmur lura għax ikun hemm ukoll sintomi ta' dipressjoni.

Jgħid li fil-każ *de quo* l-attur jista' jkun jagħti lezzjoni u jigħih hsieb dwar dak li għalu fl-2017 li ma' jkunx jista jiskarta - għalhekk jissejjah hsieb intrużiv.

Jgħid li sitwazzjoni ta' PTSD tiġi regolata b'*anti-depressants* kif ukoll billi jsiru sezzjonijiet ta' terapija ta' support.

Jgħid li persuna tista tfiq mill-PTSD iżda fil-psikjatrija jekk jaraw li jkunu qabzu sentejn u l-istess tkun għadha prezenti huma jikkwalifikawha bħala permanenti.

Jgħid li fil-każ tal-attur il-kundizzjoni tiegħu għadha tiskatta b'dan li jkollu okkażzjonijiet fejn xi haġa li tigrilu tiehdu lura għall-inċident u jergaw jitfaċċaw is-sintomi ta' dakinhar tal-inċident.

Riferut għal-gurnal mediku dwar is-saħħa mentali li jgħid li 50% tal-pazjenti bil-PTSD jirkupraw, jgħid li jibqa iżda l-50% l-oħrajn. Iżid li huwa jrid jitkellem fuq il-każ in partikolari tal-attur li għadu ma' rkuprax u allura jaqa' fil-50% li ma' jirkuprawx.

Mistoqsi jekk l-attur semmielux li kien biss l-aġir tal-pulizija li waqqaw fi trawma jew jekk kienx ukoll l-aġir tal-aġent ta' sigurta' ta' l-istabbiliment jgħid li huwa jaħseb li t-tnejn affetwawh.

Jgħid li l-attur jaf ikun tajjeb imbagħad ikollu inċident li jixhtu lura. Isemmi inċident li kellu ma' superjur fuq ix-xogħol li skattalu l-emozzjonijiet ta' meta saritlu t-tfitxija fl-2017. Iżid li hawn l-attur mar għandu fi stat hażin hafna u kellu jzidlu l-medicina.

¹⁹ Traskrizzjoni a fol 88 sa 90.

Mistoqsi jekk hux kull sitwazzjoni jew sitwazzjonijiet partikolari li jiskattaw dawn il-ħsibijiet b'dan li sitwazzjonijiet partikolari jkunu jistgħu jiġu evitati, jgħid li fil-każ tal-attur gie *cornered* minn superjur tiegħu b'dan li ma' setgħax jitlaq. Jgħid li tali aġir ġab lura f'moħħ l-attur dak li ġralu fl-2017. Jgħid li naturalment dak li jista jiġi evitat għandu jiġi evitat iżda każ bħal dan fejn superjur mar fuqu ma' jistax ikun evitat.

In kontro-eżami,²⁰ jgħid li anke meta l-attur ikun f'qagħda tajba dan xorta jkun taħt mediċinali. Jiċċara għalhekk li meta jgħid li l-attur ikun tajjeb dan ifisser li jkun funzjonanti grazzi għal mediċinali.

Mistoqsi kemm jaħseb li l-attur irid idumm jieħu l-mediċinali jgħid li minn tal-inqas ħames snin oħra – N.B. *ix-xhud qed jixhed fl-2023*.

Jaqbel għalhekk li s-sitwazzjoni tal-attur hija ndubjament kronika.

Il-Qorti rat ukoll ir-relazzjoni tal-espert Psikjatra Prof. Anton Grech datata s-27 ta' Lulju, 2023.²¹

F'din l-istess, l-espert psikjatra, wara li ppremetta li huwa ltaqgħa ma', u intervista lill-attur, ta' rendikont in suċċinċt tad-dettalji tal-inċident li wasslu għall-każ odjern kif spjegati lil mill-attur kif ukoll tal-fattispeċi personali dwar l-attur.

L-istess espert psikjatra kompla mbagħad sabiex rrelata li sa' mid-data tal-inċident ossia, l-4 ta' Jannar, 2017 meta l-attur gie *strip searched* mill-pulizija fl-istabbiliment *Homemate*, huwa beda jsoffri minn stress u rritabbilita'.

Ikompli li l-aktar li l-attur jiftakar mill-inċident huwa kif ma' ingħatax l-opportunita' jagħti l-verzjoni tiegħu.

Iżid li l-attur spjegalu li minn dakinhar ta' l-inċident:

- kull meta jsib ruhu mħasseb li jista' ma' jingħatax l-opportunita' jispjega ruhu, isir anzjus u aġitat b'dan li jsib ruhu jevita lill-kollegi u kull ma' jista jikkawżalu stress;

²⁰ Traskrizzjoni a fol 90.

²¹ Relazzjoni a fol 119 sa 121.

- li meta jkollu kwistjoni ma' xi hadd, jibqa jewden dwarha għal żmien twil, u saħansitra jqum bil-lejl jewden;
- li beda jkollu episodji ta' "derealization" fejn kollox isir aktar eċċentwat, il-kuluri jsiru aktar qawwijin, u saħansitra jsib ruħu ma' jagħrafx persuni quddiemu;
- li sar jevita lill-pulizija u aġenti ta' sigurta' għax ifakruh fl-episodju;
- li jhossu responsabbli li ma' telgħaqx mill-post meta kien hemm il-pulizija;
- li jevita attivitajiet soċjali għaliex ma' jridtx li jiġi f'pożizzjoni fejn ikollu jgħid le;
- li meta jkun taħt stress l-irqad tiegħu jiġi severament affetwat u jiġu lura dawk is-sentimenti li haħss dakinhar tal-incident u l-fatt li ma' setgħa jagħmel xejn fir-rigward;
- li minn dakinhar tal-incident l-abilita' tiegħu li jaħdem naqset b'dan li jaħdem anqas milli kien qabel għaliex ma' jistax iżomm mad-deadlines. Izid li għalhekk ma' setgħax iżomm xi *part-time jobs* li kellu qabel filwaqt li fix-xogħol kurrenti tiegħu qed isibha aktar u aktar diffiċli li jkampa ma' l-istress u mhux qed jirnexxilu jkopri mansjonijiet li ma' jaqawx prettament taħt ir-responsabbilita' tiegħu b'dan li tilef il-flessibilita'.

L-espert psikjatra jgħaddi mbagħad sabiex jagħti rendikont tal-fatt li sa' mill-2017, sena tal-incident, l-attur qiegħed taħt il-kura tal-Psikjatra Dr. Joseph Spiteri u qiegħed jieħu wkoll 5 mg tal-medicinali *Cipralex* u 0.5 mg ta' dik *Fuanxol* kuljum filwaqt li jattendi wkoll il *Counselling Services* ta' l-Universita' ta' Malta u beda wkoll l-*EMDR Sessions*.

L-espert psikjatra jirrelata li qabel l-2017 l-attur ma' kien ibgħati minn ebda marda psikjatrika.

L-espert jgħaddi imbagħad għall-eżami proprja tal-attur fejn jgħid li:

- Waqt l-eżami l-attur kien kooperattiv u trankwil iżda sar aġitat diversi drabi, speċjalment meta kien jitkellem dwar l-episodju li kellu mall-pulizija;
- Id-diskors tal-attur huwa normali, ton normali, veloċita' u rata normali;
- L-attur isofri minn *insomnia* meta jkun taħt stress, anke jekk tali stress ikun minimu;

- L-attur isofri bl-anzjeta anke ma' stress minimum, partikolarment meta jsib ruħu f'pożizzjoni fejn jibza li ma' jistax jispjega ruħu;
- L-attur għandu rritazzjoni persistenti;
- M'hemmx evidenza ta' delużjonijiet għalkemm l-attur jhewden;
- M'hemmx evidenza ta' anormalitajiet u l-funzjoni konjittiva tiegħu hija tajba.

Jikkonkludi għalhekk li l-attur qiegħed isoffri minn *Post Traumatic Stress Disorder* b'riżultat ta' l-incident li kellu mal-pulizija fl-2017 u li, minkejja li qiegħed jirċievi kura kemm medika kif ukoll psikjatrika, is-sintomi għadhom hemm u qed ikollhom effett ta' indeboliment fuqu.

Iżid li mhuwiex faċli jingħad jekk tali sintomi humiex ser jibqaw hemm, jekk hux ser jonqsu, jew jekk hux ser jieqfu f'xi waqt fil-futur. Ta' minn iżda jżomm f'moħħu li wara sitt snin is-sintomi għadhom hemm.

Jgħid li skont il-kriterji legali l-attur qiegħed ibgħati minn diżabilita' ta' 8%.

C. Ikkunsidrat:

Preliminari:

B'din il-kawża, l-attur, wara li ppremetta li nhar l-4 ta' Jannar, 2017 f'xi hin wara nofsinhar waqt li kien qiegħed fl-istabbiliment *Homemate* fl-Imrieħel gie mwaqqfa mill-uffiċjal tas-sigurta' tal-istess stabbiliment fuq suspett ta' serq u, wara li ttieħed f'*boardroom* tal-istess stabbiliment fejn inżamm sakemm waslu l-pulizija, gie hemm mill-pulizija assoġgetta għal-tfitxija fuq persuntu fejn tneżza minn hwejġu, bir-riżultat li soffra danni konsistenti f'*dmanum emergens* u *lucrum cessans*, talab [i] dikjarazzjoni li l-konvenut Kummissarju tal-Pulizija huwa responsabbli għad-danni kollha li soffra b'konsegwenza tal-incident tal-4 ta' Jannar, 2017; [ii] il-likwidazzjoni tal-istess danni, u; [iii] ordni sabiex il-konvenut imsemmi jhallas id-danni hekk likwidati flimkien ma' l-ispejjeż.

Il-konvenut Kummissarju tal-Pulizija laqgħa għal dan billi kkontesta l-fatti kollha kif dikjarati mill-attur u kkontesta wkoll it-talbiet kollha ta' l-attur bhala nfondati fil-fatt u fid-dritt. Eċċepixxa wkoll li huwa ma'

ikkawża u m'għandu jhallas ebda danni lill-attur. Eċċepixxa ulterjorment li jehtieg li l-attur jistabilixxi ness bejn l-aġir tiegħu – konvenut – u d-danni allegatament sofferti minnu – attur, b'dan li l-akkadut tal-4 ta' Jannar, 2017 kien l-eżitu ta' investigazzjoni skattata fuq rapport ta' allegat serq li l-pulizija kienet fid-dmir u l-obbligu li tinvestiga. Finalment, eċċepixxa wkoll li huwa aġixxa ai termini tal-Artikolu 1030 tal-Kap. 16, Liġijiet ta' Malta, u allura mhuwiex responsabbli għad-danni.

Ikkunsidrat Ulterjorment:

Responsabbilita':

Huwa ċar li f'kawża għal danni bhal din odjerna l-ewwel li trid tiġi stabbilita hija r-responsabbilita' u b'hekk in-ness bejn l-aġir tan-dannegġant u l-ħsara sofferta mid-dannegġjat.

Ta' rilevanza hawnhekk huma l-Artikoli 1030 u 1031 tal-Kap. 16 Liġijiet ta' Malta li jipprovdu kif isegwi:

1030. *Kull min jagħmel użu ta' jedd tiegħu fil-qies li jmiss, ma jwegħibx għall-ħsara li tiġri b'dan l-użu.*

1031. *Iżda, kull wieħed iwieġeb għall-ħsara li tiġri bi htija tiegħu.*

Naturalment, fil-każ odjern, l-attur jallega li ġarrab ħsara li jattribwixxi għal-aġir tal-konvenut.

Da parti tiegħu, il-konvenut fl-istadju tar-risposta ġuramentata tiegħu kif ukoll tul il-ġbir tal-provi jinsisti li huwa aġixxa b'mod li la kien kapriċċuż u anqas arbitrarju b'dan li ma' saret ebda perkwizzizzjoni in *male fede* iżda huwa għamel biss użu ta' jedd tiegħu fil-qies li jmiss mentri, aktar tard, u biss fl-istadju tan-nota tal-osservazzjonijiet finali tiegħu, jidher jittenta jimplika lis-soċjeta' *Homemate Company Limited*, fejn seħħ l-akkadut tal-4 ta' Jannar, 2017, bħala wkoll responsabbli għall-akkadut²² b'dan li jittenta għalhekk jattribwixxi responsabbilita' kontributorja lil tali soċjeta'.

Minkejja dan, il-fatti speċie tal-każ odjern ma' jistgħux ikunu aktar ċari.

²² Ref. para. 8 tan-nota tal-osservazzjonijiet tal-konvenut li jibda fil-pagna tan-nota a fol 149 kif ukoll l-ahhar zewg paragrafi fil-pagna tal-istess nota li tinsab a fol 177.

Mill-assjem tal-provi jirrizulta ċar u nkontestat li l-attur kien fl-istabbiliment tas-soċjeta' *Homemate Company Limited* nhar l-4 ta' Jannar, 2017 fejn, wara li ttenta jsib dak li kien qiegħed ifittex waħdu, u fis-sular ta' isfel tal-istess stabbiliment, staqsa mpjegat tal-istabbiliment fejn setgħa jsib dak li kien ifittex u gie dirett fis-sular ta' fuq. Darba fis-sular ta' fuq reġa' ttenta jsib dak li kellu bżonn waħdu iżda meta reġa' ma rnexxilux kellem impjegat ieħor tal-istess soċjeta' li din id-darba urih prodott li ma' kienx jgħodd għalih u hawn proċeda sabiex jitlaq mill-post. B'dan li darba resaq lejn il-bieb ta' barra tal-post twaqqaf mill-gwardjan tal-istess fond u wara li gie mistoqsi jekk kienx ha xi haġa li kien ħiereg biha mingħajr ma' hallas għalija u nnega dan, gie dirett f'kamra - *boardroom* - fis-sular ta' fuq, fiż-żona tal-uffiċini tal-istabbiliment tas-soċjeta' u hemm inżamm sakemm il-gwardjan tas-soċjeta' *Homemate Company Limited* talab l-assistenza tal-pulizija li marru fuq il-post. Darba l-pulizija waslu fl-istabbiliment tas-soċjeta' *Homemate Company Limited* żvolgiet il-kwistjoni li wasslet għal dawn il-proċeduri kif ukoll għal dawk numru 39/2017 quddiem il-Prim'Awla tal-Qorti Civili, Sede Kostituzzjonali, dwar liema ngħatat deċiżjoni fl-istess ismijiet bħal ta' dawn il-proċeduri odjerni nhar it-30 ta' Ġunju, 2021.

Dan jirrizulta ċar kemm kemm mix-xhieda mogħtija mill-attur kif ukoll min dik mogħtija mil-gwardjan tal-istabbiliment tas-soċjeta' *Homemate Company Limited* - ċertu Khaled Abugrin - fil-proċeduri Kostituzzjonali msemmija²³ iżda wkoll mil-verżjoni mogħtija mill-attur lill-pulizija fir-rapport magħmul mil-gwardjan tal-istess stabbiliment fl-istess ġurnata tal-incident - nhar l-4 ta' Jannar, 2017.²⁴

Il-pulizija stess, fix-xhieda estensiva mogħtija fil-proċeduri Kostituzzjonali msemmija mill-Kuntistabbli PC 531 Jurgen Vella u PC 1532 Mario Caruana, kif ukoll mis-Surgent PS 1482 Bjorn Schembri²⁵ li xehed ukoll f'dawn il-proċeduri odjerni, jispjegaw kif huma issejħu fl-istabbiliment tas-soċjeta' *Homemate Company Limited* nhar l-4 ta' Jannar, 2017 għall-ħabta tat-tlieta ta' wara nofsinhar, waslu, ltaqgħu mal-gwardjan tal-istess soċjeta' li wassalhom safejn kien miżmum l-attur fis-sular ta' fuq u hemm, wara li tkellmu mal-istess gwardjan, tkellmu mal-attur u bdew proċedura ta' tfittix fuq il-persuna tiegħu.

²³ Ref.: affidavit tal-attur eżebit fl-atti tal-proċeduri Kostituzzjonali a fol 32 sa 34 u xhieda ta' Khaled Abugrin mogħtija fl-istess proċeduri u traskritta a fol 39 sa 42.

²⁴ Rapport numru NPS2/C/27/2017 a fol 24 sa 26 fl-atti tal-process Kostituzzjonali.

²⁵ Ref.: traskrizzjonijiet fl-atti tal-proċeduri Kostituzzjonali a fol 129 *et seq*, 141 *et seq*, u 27 *et seq* rispettivament.

Jidher għalhekk ċar li mil-mument li fih issejħu l-pulizija sabiex jattendu fl-istabbiliment tas-soċjeta' *Homemate Company Limited*, dawn hađu, kif kien mistenni li jieħdu, ir-riedni tal-proċess f'idejhom, u dan minkejja li l-gwardjan tal-istess soċjeta' baqa' preżenti tul l-inkontru tagħhom mal-attur sakemm ikkompletaw it-tfittxija li ddeċidew li jagħmlu fuq persuntu.

Dan sabitu wkoll il-Qorti Kostituzzjonali fil-proċeduri msemmija numru 39/2017, deċiżi fit-30 ta' Gunju, 2021, li ġew allegati ma' l-atti ta' din l-istanza fejn l-istess irriteriet:

Fl-ewwel lok din il-Qorti tqis li huwa ferm car mill-provi mressqa waqt il-prosegwiment tal-kawża li l-istabbiliment ma' kienx involut fl-istrip search.

*Dan laqnas m'huwa ikkontestat mir-rikorrent tant li fir-rikors promotur huwa ppremetta li "l-Pulizija ma kellhom qatt jipprocedu bl-istrip search". F'dan ir-rigward, għalhekk, din il-Qorti tasal sabiex tikkonkludi li s-soċjeta' intimata – f'dawk il-proċeduri din hija is-soċjeta' *Homemate Company Limited* – m'hijiex il-legittimu kuntradittur fir-rigward tal-allegat trattament [...] relatat mal-istrip search.²⁶*

Fil-fatt, anke fir-rikors promotur li bih beda dawn il-proċeduri, l-attur stess jippremetti li hekk kif waslu l-pulizija dawn bdew il-procedura ta' tfitxija fuq persunt l-attur²⁷ u jkompli li l-aġir tal-pulizija kien abbuziv u illegali²⁸ mingħajr ma' jittribwixxi wkoll xi aġir lis-soċjeta' *Homemate Company Limited*.

Il-gwardjan tas-soċjeta' *Homemate Company Limited*, fix-xhieda mogħtija minnu tul il-proċess Kostituzzjonali fil-fatt jinsisti li huma anqas ifittxu f'basket ta' klijent ma' jistgħu u li meta l-attur addirittura rrifjuta li jurihom il-karta tal-identita' tiegħu huma pprocedew sabiex talbu l-intervent tal-pulizija.

Tenut kont tal-fatt li ġie aċċertat, tramite x-xhieda tal-psikjatra kuranti l-attur, Dr. Joseph Spiteri, kif ukoll l-espert psikjatra maħtur minn din il-Qorti, Prof. Anton Grech, li l-attur, wara l-incident tat-tfittxija li seħħet fuqu fl-istabbiliment tas-soċjeta' *Homemate Company Limited*, għadu jsolfri

²⁶ L-ahhar paragrafu fil-pagna 20 li jkompli fil-pagna 21 tad-deċiżjoni tal-Qorti Kostituzzjonali liema pagni jigu in verso pagan tal-183 u a fol 184 tal-process tal-istess proceduri.

²⁷ Premessa numru 2.

²⁸ Premessa numru 3.

mil-kundizzjoni tal-*Post Traumatic Stress Disorder*, liema tfittxija saret unikament mil-pulizija u taht struzzjonijiet tagħhom, inkluż fejn il-pulizija taw struzzjoni, kif xehdu u kkonfermaw l-uffiċjali tal-pulizija hawn fuq imsemmija, lill-gwardjan tas-soċjeta' *Homemate Company Limited* sabiex jibqa fil-kamra fejn kienet qiegħda isseħħ tali tfittxija fuq l-attur; m'hemmx dubju f'moħħ din il-Qorti li r-responsabbilita' għall-akkadut u għall-kundizzjoni li minnha qiegħed b'riżultat tal-istess isoffri l-attur, għandha unikament taqa' fuq il-konvenut Kummissarju tal-Pulizija u hadd aktar.

Il-Qorti hija konxja li fix-xhieda tiegħu quddiem din il-Qorti il-psikjatra kuranti l-attur jgħid li kemm iż-żamma tal-attur mil-gwardjan tas-soċjeta' *Homemate Company Limited* kif ukoll it-tfittxija fuq persuntu magħmulha mill-pulizija setgħu kkontribwew għat-trauma li hass l-attur u, konsegwentement, għal-kundizzjoni li issa jsofri minnha. Minkejja dan, l-espert psikjatra Prof. Anton Grech, maħtur minn din il-Qorti għal tali għan, ma' jhalli ebda dubbju li dak li minnu qiegħed isofri l-attur sorġa mill-aġir tal-pulizija waqt it-tfittxija fuq persuntu u xejn aktar. Jgħid fil-fatt *Mr. James Paul Formosa is suffering from Post Traumatic Stress Disorder following the incident he had with the police in 2017.*²⁹

Hawnhekk, il-konvenut jittenta jinsisti li l-aġenti tiegħu mxew skont id-drittijiet tagħhom u ai termini tal-Artikolu 1030 tal-Kap. 16 suċċitat meta mexxew bit-tfittxija magħmulha minnhom fuq il-persuna tal-attur.

B'dan iżda li harsa lejn il-linja gwida dwar kif għandha titmexxa tali tfittxija, kif eżebiti mill-konvenut stess fil-proċeduri Kostituzzjonali b'nota tiegħu tad-9 ta' Ottubru, 2019,³⁰ turi mod iehor.

Tali linji gwida gew ċċitati estensivamnet fid-deċizzjoni Kostituzzjonali deċiżi fit-30 ta' Ġunju 2021 u anke fin-noti tal-osservazzjonijiet tal-partijiet.

Din il-Qorti tosserva li minn qari akkurat ta' tali linja gwida jirriżulta ndubjament dak konkluz' mil-Qorti Kostituzzjonali fid-deċizzjoni surreferita ossia; li l-pulizija li ddirigew it-tfittxija fuq il-persuna tal-attur naqqsu milli jsegwu l-linji gwida applikabbli kemm billi għaddew għal-tfittxija personali - *strip search* - li tmur oltre l-parametri ta' tfittxija sempliċi - *pat search* - billi saret waħda fejn giet rikjesta li l-attur jinza

²⁹ Ref. sezzjoni "E" tar-relazzjoni tal-espert psikjatra fil-pagna tal-istess li tinsab a fol 121.

³⁰ Nota a fol 113 tal-atti Kostituzzjonali.

diversi indumenti minn fuqu u jikxef għalhekk partijiet intimi ta' ġismu, b'dan seħħ wara li l-istess pulizija straħu fuq il-verżjoni mogħtija lilhom mil-gwardjan tal-istabbiliment tas-soċjeta' *Homemate Company Limited* minflok l-ewwel ma' iffurmaw l-opinjoni tagħhom dwar jekk kienx hemm suspett ragjonevoli ta' serq; kif ukoll billi kuntrarjament għal dak ritenut mill-ligijiet applikabbli; il-kamra fejn kienet qieghdha isseħħ it-tfittxija fuq il-persuna tal-attur ma' kienitx biss okkupata mill-attur u minn aġenti tal-pulizija tal-istess ġeneru tiegħu iżda wkoll mill-gwardjan tal-istabbiliment tas-soċjeta' *Homemate Company Limited*.³¹

A skans ta' ripetizzjoni, din il-Qorti hawnhekk tagħmel referenza ampja għal-kunsiderazzjonijiet tal-Qorti Kostituzzjonali fid-deċiżjoni tagħha tat-30 ta' Ġunju, 2021.³² Iżżid iżda li kuntrarjament għal dak li rriteniet l-istess Qorti Kostituzzjonali, ma' taqbilx li ksur ieħor tal-linji gwida dwar it-tfittxija magħmul mill-pulizija fil-każ in mertu meta għall-istess attendew tlett aġenti flok tnejn kif jirrekjedu l-istess linji gwida tali aġent żejjed kien ta' benefiċċju għall-attur.

Dan billi jirrizulta li tali aġent żejjed baqa' fil-kamra fejn kienet qieghda issir it-tfittxija ma' l-aġenti l-oħrajn. Dan mentri jekk kien tajjeb li kien qieghed hemmhekk prezenti bħala garanzija li hadd mill-impjegati tas-soċjeta' *Homemate Company Limited* ma' jidhol fl-istess kamra waqt il-perkors tat-tfittxija; tali ufficjal żejjed seta' faċilment jipprovdi għassa mal-bieb tal-istess kamra kieku baqa fuq in-naħa ta' barra tal-istess bieb. Kif seta', *del resto*, għamel ukoll il-gwardjan tas-soċjeta' *Homemate Company Limited*.

Din il-Qorti tirribadixxi għalhekk li l-konvenut, tramite l-aġenti tiegħu li attendew għat-tfittxija tal-attur fl-istabbiliment tas-soċjeta' *Homemate Company Limited* kien l-unika persuna responsabbli għall-benessere tal-attur meta tali aġenti tiegħu hadu l-kwistjoni minn id il-gwardjan tal-istess soċjeta' u ssoktaw bit-tfittxija fuq il-persuna tal-attur.

Ma' jiswiex li l-aġenti tal-konvenut li xehdu f' dawn il-proċeduri jinsistu li lill-attur ingħatatlu l-għażla li jew issir tfittxija personali fuq persuntu mill-ewwel b'dan li jkun jista' jitlaq mill-post f' qasir żmien jew li l-ewwel jiġu kkonsultati l-filmati tal-kameras ta' sigurta' li hemm fuq il-post tas-soċjeta' *Homemate Company Limited* sabiex jiġi kkunsidrat jekk hemmx

³¹ Ref.: *inter alia*, il-provizzjonijiet generali tal-linji gwida kif eżebiti fil-process Kostituzzjonali numru 39/2017 fil-paragrafi 5, 6, 11, 14, 15, 17 kif ukoll dawk in partikolari għall-*istrip search* in partikolari dawk elenkati fil-paragrafi numri 2, 3, u 5.

³² Ref.: kunsiderazzjonijiet a pagna 44 sa 48 tal-istess.

suspett raġjonevoli ta' serq qabel ssir tfittxija fuq persuntu meta mit-traskrizzjoni tar-registrazzjoni tal-inkontru waqt it-tfittxija fuq il-persuna tal-attur eżebita fl-atti tal-proċeduri Kostituzzjonali tali allegati għażliet ma' jirriżultawx li ġew mogħtija lill-attur.³³

Kif sew ġie kkunsidrat mil-Qorti Kostituzzjonali fid-deċiżjoni tagħha tat-30 ta' Ġunju, 2021 jidher li l-uffiċjali tal-pulizija ma' qalux il-verita' dwar dan b'tentattiv li jiskolpaw ruħhom mill-fatt li naqsu serjament meta ma' nsistewx li l-ewwel jaraw il-filmata qabel ma' jiformaw opinjoni dwar jekk kienitx neċessarja *strip search*. U dan jidher mill-fatt li minkejja li t-tlett uffiċjali li xehdu fil-proċeduri Kostituzzjonali, ossia l-Kuntistabbli PC 531 Jurgen Vella u PC 1532 Mario Caruana, kif ukoll is-Surgent PS 1482 Bjorn Schembri, li xehed ukoll f'dawn il-proċeduri, jinsistu li tali għażla ngħatat lill-attur; kif diġa' ingħad l-istess ma' jirriżultax mit-traskrizzjoni tar-registrazzjoni ta' dak li seħħ waqt it-tfittxija nnifisha liema traskrizzjoni giet ukoll debitament iċċertifikata mill-espert tekniku Dr. Martin Bajada maħtur għal dak il-għan mil-Qorti Kostituzzjonali bħala waħda awtentika u mhux mittiefsa.³⁴

Il-fatt li l-istess espert tekniku jgħid li r-registrazzjoni li minnha ttieħdet it-traskrizzjoni in kwistjoni għandha parti nieqsa fil-bidu u fit-tmiem tagħha ma' tnaqqas xejn min dan it-twemmin stante li l-parti minn x'hin waslu l-pulizija fl-istabbiliment tas-soċjeta' *Homemate Company Limited* sa x'hin itterminaw it-tfittxija tagħhom fuq il-persuna tal-attur tinsab kompleta u minn hemm ma' jirriżulta imkien li l-attur ġie mogħti xi drittijiet jew għażliet għajr li ingħad lilu li seta' jkellem avukat ta' fiduċja tiegħu u huwa rrisponda li kien, fil-fatt, diġa' kellem avukat.

Huwa għaldaqstant għaladarba l-uffiċjali tal-pulizija ħadu huma f'idejhom il-kwistjoni tat-tfittxija, wara li il-gwardjan tas-soċjeta' *Homemate Company Limited* għamel dmiru u fejn kellu suspett ddetjenera lill-attur iżda waqaf s'hemm u sejjah għall-pulizija sabiex imexxu huma proċedura ta' tfittxija, u; għaladabra l-istess uffiċjali tal-pulizija marru oltre l-jeddijiet mogħtija lilhom billi fuq ammissjoni tal-uffiċjali dakinhar preżenti waqt it-tfittxija,³⁵ huma ssoktaw b'tali tfittxija qabel iffurmaw opinjoni ndipendenti tagħhom dwar in-neċessita' ta' l-istess billi kkonsultaw ukoll il-filmata tal-kameras tas-sigurta' qabel ma' bdew u t-

³³ Ref.: traskrizzjoni tar-registrazzjoni tal-inkontru waqt it-tfittxija a fol 55 sa 58 tal-process Kostituzzjonali.

³⁴ Ref.: certifikat tal-espert tekniku a fol 100 sa 104 tal-process Kostituzzjonali.

³⁵ Ref.: traskrizzjonijiet tax-xhieda tal-aġenti PC 531 Jurgen Vella u PC 1532 Mario Caruana, kif ukoll PS 1482 Bjorn Schembri mogħtija fil-proċeduri Kostituzzjonali kif ukoll ta' PS 1482 Bjorn Schembri mogħtija f'dawn il-proċeduri.

terminaw tali tfittxija; din il-Qorti tikkonferma il-fehema tagħha li r-responsabbilita' għall-akkudat jaqa' prettament f'idejn il-konvenut Kummissarju tal-Pulizija.

Ikkunsidrat Ulterjorment:

Magħdud dan, u misjub allura li r-responsabbilita' għall-akkudat għandha tkun unikament merfugħa mil-konvenut Kummissarju tal-Pulizija; jibqa' sabiex din il-Qorti tillikwida d-danni sofferti mill-attur.

Rigward id-danni, u l-likwidazzjoni tagħhom:

Għal dak li jirrigwarda l-likwidazzjoni tad-danni, jibda sabiex jingħad li l-ligi tippovdi dwar il-ħsara li persuna misjuba responsabbli għal incident – id-danneggjant – trid twiegeb għaliha fil-konfront tal-persuna mġarrba – id-danneggjat.

Dik il-ħsara tikkompreni fiha dak it-telf futur effettivament ikkaġunat lid-danneggjat minħabba l-event sinistru kawża tal-egħmil dirett tad-danneggjant – *lucrum cessans* – kif ukoll l-ispejjes u t-telf ta' paga jew qligħ ieħor attwali li jinkorri d-danneggjat b'riżultat tal-ħsara sofferta minnu – *damnum emergens*.

F'dan il-każ, għalkemm l-attur beda sabiex fir-rikors ġuramentat tiegħu premetta dwar kemm il-*lucrum cessans* kif ukoll id-*damnum emergens*;³⁶ għaddha mbagħad sabiex fin-nota tal-osservazzjonijiet finali tiegħu ċċara li kien qieghed jillimita t-talba tiegħu għal-*lucrum cessans*.³⁷

Fil-materja ta' *lucrum cessans*, l-artikolu rilevanti huwa l-Artikolu 1045 tal-Kap. 16, Ligijiet ta' Malta li jipprovdi:

1045. (1) *Il-ħsara li l-persuna responsabbli għandha twiegeb għaliha, skont id-dispożizzjonijiet ta' qabel, hija t-telf effettiv li l-għemil tagħha jkun gieb direttament lill-parti li tbat i-ħsara, l-ispejjeż li din il-parti setgħet kellha tagħmel minħabba l-ħsara, it-telf tal-paga jew qligħ ieħor attwali, u t-telf*

³⁶ Ref.: ir-raba' (4) premessa tar-rik. gur. fil-pagna tal-istess li tinsab a fol 2.

³⁷ Ref.: l-ewwel paragrafu tal-parti "B" tan-nota tal-osservazzjonijiet tal-attur liema parti tibda fil-pagna tal-istess nota li tinsab a fol 134.

ta' qligħ li tbat i 'l quddiem minħabba inkapaċità għal dejjem, totali jew parzjali, li dak l-għemil seta' jgħib [...]

(2) Is-somma li għandha tiġi mogħtija għal din l-inkapaċità tiġi stabbilita mill-qorti, wara li tqis iċ-ċirkostanzi tal-każ, u, b'mod partikolari, ix-xorta u grad ta' inkapaċità ikkaġunata, u l-kondizzjoni tal-parti li tbat i l-ħsara.

Sabiex jiġu kkalkolati tali danni jieħtieġ li jiġu kkunsidrati l-eta' tal-attur fil-mument tal-inċident, dak li jissejjaħ *multiplier*, l-introjtu tal-attur, ir-rata tal-inflazzjoni, kif ukoll il-persentaġ ta' debilita' permanenti li minnha ibati l-attur per konsegwenza tal-inċident.

Jeħtieġ ukoll issir kunsiderazzjoni tat-tnaqqis dovut għal-fatt li l-ħlas ta' danni ordnat minn Qorti jsir bhala ħlas *lump sum*.

L-eta' tal-attur fil-mument tal-inċident u l-multiplier:

L-eta':

Dakinhar tal-inċident li seħħ fl-4 ta' Jannar, 2017, l-attur kellu 38 sena.

Dan stante li d-data tat-twelid tiegħu tirrizulta li hija dik tas-6 ta' Diċembru, 1979 kif ripurtata fir-rapport mehud mill-pulizija dakinhar stess tal-inċident³⁸ u tirrizulta wkoll mil-kopja tal-*EU Disability Card* tal-attur.³⁹

Il-Multiplier:

Dwar il-*multiplier*, fid-deċiżjoni mogħtija mil-Prim'Awla tal-Qorti Civili nhar l-10 ta' Mejju, 2005 fl-ismijiet *John u Laura konjugi Ransley vs Edward u Lydia konjugi Restall*,⁴⁰ ġie ritenut:

*Hawnhekk għandna fattur pjutost diskrezzjonali. Il-metodu ta' likwidazzjoni tad-danni kien għal zmien twil ibbazat fuq il-principji enuncjati fil-kawża **Butler vs Heard** deċiża mill-Qorti tal-Appell Civili Superjuri fit-22 ta' Diċembru, 1967. F'dik il-kawża ntqal li fid-determinazzjoni tal-*multiplier* wiehed irid jiehu in kunsiderazzjoni c- "chances and changes of life" b'mod li dan il-*multiplier* ma jwassalx lid-*

³⁸ Ref.: it-tieni pagna tar-rapport numru NPS2/C/27/2017 li jinsab a fol 24 et seq tal-process Kostituzzjonali numru 39/2017.

³⁹ Kopja tal-imsemmija *card* tinsab a fol 109 tal-process Kostituzzjonali numru 39/2017.

⁴⁰ Citazz. Nru. 154/02FS.

danneġġat li jiehu kumpens daqs li kieku baqa' jahdem sad-data li jirtira, iżda l-figura tigi mnaqqsa biex b'hekk ikun ittiehed in kunsiderazzjoni l-fatt li l-persuna ddanneġġata setgħet, fil-kors normali tal-hajja tagħha, ma waslitx qawwija u shiha sa l-eta' tal-pensjoni.

Fis-sistema legali tagħna il-kwantifikazzjoni tad-danni hija għalhekk dejjem fid-diskrezzjoni tal-ġudikant, u għalkemm hija regolata minn ċerti prinċipji, dawn mhumiex assoluti.⁴¹

Per konsegwenza, il-figura utilizzata għall-iskop tal-*multiplier* mhux dejjem ingħatat l-istess tifsira, u l-anqas ma' dejjem gew użati l-istess prinċipji. Tant li dan kien wassal sabiex il-Qorti tal-Kummerċ fid-deċiżjoni mogħtija nhar it-18 ta' April, 1963 fl-imsijiet *Arthur George Lambert et vs Anthony Buttigieg pro et noe* rriteniet kif isegwi:

F'din il-materja ta' lucrum cessans il-Qorti għandha tipprocedi b'kawtela kbira peress li l-qlieġ hu haga ta' possibilita' u mhux ta' certezza u jkun jista jonqos minn mument għall-iehor anke għal kwalunkwe kawża materjali bhal mewt jew mard tad-danneġġat.

Similarment, fid-deċiżjoni mogħtija mill-Qorti ta' l-Appell Civili Superjuri nhar it-3 ta' Diċembru, 2004 fl-ismijiet *Darren Sammut vs Eric Zammit* intqal:

Din il-Qorti hasbet fit-tul dwar din il-kwistjoni u jidhrilha li l-'multiplier' adottat mill-Qorti ta' l-ewwel grad huwa pjuttost eccessiv. Dan għaliex fis-sistema generalment applikata f'kawzi għar-rizarciment ta' danni l-ligi ma' tgħid xejn, għal anqas kif inhi fil-prezent, dwar il-perijodu li għandu jigi applikat għal fini tal-'multiplier' u anqas ma tgħid xejn dwar il-hajja lavorattiva tad-danneġġat. Il-provvedimenti tal-Kodici Civili li jirregolaw il-mod kif għandhom jitqiesu d-danni jikkellmu b'mod specifiku dwar telf effettivo, konsistenti fi spejjes inkorsi minhabba l-ħsara kagunata u t-telf ta' paga jew qlieġ iehor attwali. Dwar dawn il-Qorti ma għandha ebda diskrezzjoni u għandhom jigu rizarciti in toto. Iżda fir-rigward ta' telf ta' qlieġ li dik il-persuna tbat i' l quddiem minhabba inkapacita' għal dejjem, totali jew parzjali, is-subartikolu (2) tal-Artikolu 1045 tal-Kap. 16 jiddisponi li "is-somma li għandha tigi mogħtija għal din l-inkapacita' tigi stabbilita mill-Qorti, wara li tqis ic-cirkostanzi tal-każ, u, b'mod

⁴¹ Ref.: *inter alia*, id-deċiżjoni mogħtija mil-Prim'Awla tal-Qorti Civili nhar is-27 ta' April, 2005 fl-ismijiet *Paul Debono vs Malta Drydocks*.

partikolari, ix-xorta u l-grad ta' inkapacita', u l-kondizzjoni tal-parti li tbat l-ħsara.

Hawn għalhekk naraw element diskrezzjonali li qed jingħata lill-gudikant. Il-ligi ma' trid li l-kumpens ikun biss rizultat ta' ezercizzju matematiku – għalkemm tali ezercizzju huwa wiehed siwi u jwassal għal certa uniformita' fil-likwidazzjoni tad-danni kif effettivament gara wara s-sentenza ta' 'Butler vs Heard' – b'dana kollu l-gudikant għandu jzomm quddiem għajnejh aspett aktar wiesa' tal-problema u fl-ammont li finalment jakkorda bhala danni għal-telf futur – dawk li fil-gergo huma magħrufa bhala 'lucrum cessans' – jipprova jimprimi sens ta' gustizzja billi mhux biss ihares lejn l-interessi tad-dannegġat iżda wkoll jittiehed in konsiderazzjoni dak li jkun kkawża d-dannu.

Fuq dan, fid-deċiżjoni mogħtija nhar is-27 ta' April, 2005 fl-ismijiet *Paul Debono vs. Malta Drydocks*, gie ritenut illi:

Id-determinazzjoni tal-kwantum tar-rizarċiment hi ċertament fis-sistema legali tagħna spirata mir-regola stabbilita fl-artikolu 1045 tal-Kodiċi Ċivili. Fir-rigward tal-lucrum cessans dan jinvolvi telf ta' qliegħ futur minħabba l-inkapacità. Il-ligi imbagħad thalli fid-diskrezzjoni tal-Qorti biex, valjati ċ-ċirkostanzi tal-każ, ix-xorta u grad ta' inkapacità, u l-kondizzjoni tal-parti dannegġjata tistabilixxi s-somma rizarċitorja. Innegabilment, però, il-metodu ta' din il-valutazzjoni tad-dannu lill persuna minn dejjem ikkostitwiet il-problema l-aktar spinuża, kif hekk jirriżulta minn sempliċi raffront tad-diversi deċiżjonijiet in materja.

Similarment, il-ħsieb dottrinali tat-Torrente fejn jghid:

La valutazione del danno puo' essere particolarmente laboriosa; basti pensare alla determinazione del risarcimento dovuto per danni arrecati alla persona. E giusto, pertanto, che al Giudice sia attribuito in materia in quando le parti non riescano a trovare un accordo diretto, un ampio potere equitativo.⁴²

Il-Qrati nostrani fissru għalhekk li fil-kalkolu tat-telf tal-qliegħ gejjieni m'hemm stabbiliti ebda regoli fissi li fuqhom Qorti trid ssejjes il-kunsiderazzjonijiet tagħha. Jehtieg iżda li jitharsu ċ-ċirkostanzi kollha tal-każ u għalkemm il-Qorti m'għandix tirrifjuta li tikkalkola kumpens minħabba l-element tal-imprevedibilita', għandha tqis b'moderazzjoni l-

⁴² *Manual di Diritto Provato*, 11 ed., pag. 652.

ammont ta' kumpens tenut kont ta' l-element ta' kongettura li jdur mal-
aspett ta' x'jista jsehħ fil-futur.⁴³

Fid-deċiżjoni mogħtija nhar it-18 ta' Frar, 2013 fl-ismijiet *Emmeline Cini vs. Antione Cachia*, ġie fil-fatt ritenut:

Għalhekk il-Qorti għandha l-obbligu li teżamina t-telf ta' qligħ futur minħabba l-inkapaċità, it-telf ta' paga jew qligħ ieħor attwali li jinkorri fih id-danneġġjat; u dak it-telf ta' qligħ futur, ossia lucrum cessans, li d-danneġġjat ikun prekluz li jużufriwixxi minnu minħabba l-event sinistru kawża tal-għemil dirett tad-danneġġjant.

F'dan id-dawl, il-*multipliers* adoperati mil-Qrati nostrani tul is-snin varjaw drastikament b'dan juri li mhux dejjem ittiehdet l-istess linja ta' ħsieb dwar il-*multiplier*.

Dan tant li fid-deċiżjoni mogħtija nhar il-5 ta' Marzu, 1986 fl-ismijiet *Paul Vassallo et noe vs. Carmelo Pace*, dwar il-*multiplier* intqal:

*In-numru ta' snin adottat bħala multiplier m'għandux ikun ibbażat fuq l-aspettattiva tal-ħajja in ġenerali tad-danneġġjat iżda fuq l-aspettattiva tal-ħajja lavorattiva tiegħu u għalhekk jittieħdu in kunsiderazzjoni ċ-chances and changes of life. ... Minbarra dan il-bixra ta' ħsieb wara sentenzi ta' dawn l-aħħar snin f'dan il-qasam qiegħda xxaqleb lejn it-tneħħija ta' skemi rigidi li jistgħu jfixklu l-għoti ta' kumpens mistħoqq u xieraq għaċ-ċirkostanzi. Waħda minn dawn l-iżviluppi hija fil-massimu tal-*multiplier*, fejn għal numru kbir ta' snin ma tqiesx li seta' jaqbez l-għoxrin (20). Għar-raġunijiet li l-Qorti għandha tfittex qabel kull haġa oħra li tirreintegra kemm jista' jkun lil dak li jkun ġarrab ħsara, u li terġa' tqiegħed lil tali persuna kemm jista' jkun fl-istat li kien qabel l-incident. Illum huwa aċċettat u approvat mill-ogħla Qrati tagħna li l-*multiplier* ikun jaqbel sewwa mal-età tal-vittma u mhux ma' kriterji arbitrarji.*

Fid-deċiżjoni mogħtija nhar il-25 ta' Frar, 2016 fl-ismijiet *Joseph Zammit vs. Joseph Bonello*, il-Qorti stabbiliet is-segweni prinċipji li għandhom jirregolaw il-ħsieb tal-ġudikant meta jiġi biex jillikwida d-danni li għandhom jithallsu f'ċirkostanzi simili bħal ta' dan il-każ:

Illi tali regoli ġew supplimentati u interpretati bil-prinċipji stabbiliti fil-kawża ewlenija 'Michael Butler vs Peter Christopher Heard' (Appell,

⁴³ Ref. id-deċiżjoni mogħtija nhar it-22 ta' Gunju, 1964 fl-ismijiet *Petrie et vs Ciappara*, Kollez. Vol.XLIII.i.364.

22.12.1967), li tat l-origini għall-hekk imsejha multiplier system, li però giet aġġustata għaż-żminijiet riċenti peress li, kif intqal fil-kawża 'Salvatore Mifsud vs Carlo Camilleri et', (Appell, 16.11.1983) 'iċ-ċirkostanzi tal-ħajja anke fil-gżira tagħna nbidlu konsiderevolment u l-ammonti qegħdin isiru fuq kriterji ferm differenti minn daww li kienu jsiru għaxar snin jew għoxrin sena ilu.' Għalhekk, il-Qrati tagħna rritenew li għandhom id-diskrezzjoni li jkunu aktar flessibbli o meno rigorużi fl-applikazzjoni tal-linji gwida stabbiliti f'Butler vs Heard. Hekk gie ritenut li għandhom jużaw 'l-arbitriju prudenzjali tal-Qorti, fil-limiti stabbiliti mil-liġi - 'Savona vs Asphar', Appell, 23.06.1952; u li 'għandu jintuza bħala bażi wkoll f'dan il-każ bid-differenza li n-numru ta' snin għandu jittiehed għas-snin kollha tal-ħajja lavorattiva tal-korrupt' (Emmanuel Mizzi vs Carmel Attard, 13.05.2003), u li 'dejjem għandu jkun hemm ċertu elasticità ta' kriterji billi l-pronunzjament fil-likwidazzjoni in kwistjoni huwa wiehed ta' probabilità. Inoltre d-dannegġjat jingħata somma kapitali darba waħda biss, meta tingħata b'sentenza mhijiex aktar soġġetta għal ebda revizjoni. Għalhekk, din is-somma kapitali trid tkun tikkorrispondi kemm jista' jkun mar-realtà' (Francis Sultana vs John Micallef et noe et, Appell, 20.07.1994).

Tali deċiżjoni segwiet dik tal-Prim'Awla tal-Qorti Civli ta' nhar l-24 ta' Jannar, 2011 mogħtija fl-ismijiet **James Spiteri vs Joseph Magro et** fejn il-Qorti, hemm presjeduta mill-Onor. Imħallef Lino Farrugia Sacco, iddeċidiet li kien hemm bzonn ta' ċerta uniformita' rigward l-aspett tal-multiplier anke sabiex wiehed ikun jaf *a priori* l-kriterji applikabbli. L-Imħallef Farrugia Sacco sostna fil-fatt:

Dan kollu juri li mhux dejjem ittiehdet l-istess linja ta' Multiplier. Zgur li ripetutament gie enfasizzat li s-sistema ta' multiplier kif konċepita ma tiehux in konsiderazzjoni l-aspettattiva tal-ħajja lavorattiva fit-totalita' tagħha [ara Bugeja vs Agius fuq imsemmija].

Il-Qorti thoss li hemm bzonn ta' ċertu uniformita' f'dan l-aspett li naturalment jgħin biex wiehed ikun jaf minn qabel kriterji regolari. Huwa veru li kull każ trid tarah għalih iżda li jkun hemm skeda li l-konsulenti legali u ditti ta' insurance ikunu jistgħu jirreferu għalija tkun ta' utilita' kbira. Għalhekk il-Qorti kif presjeduta sejra tuza c-chart hawn taht [...]

Dan l-insenjament wassal sabiex il-Qrati nostrani adottaw t-tabella mħejjija mill-Imħallef Farrugia Sacco bħala linja gwida dwar kemm għandu jkun il-multiplier massimu tenut kont l-età tad-dannegġjat.

Tali tabella giet iżda riveduta mill-Imhalled Farrugia Sacco stess fid-deċiżjoni mogħtija mil-Prim'Awla tal-Qorti Civili presjeduta minnu nhar it-12 ta' Novembru, 2012 fl-ismijiet *Laurence Saliba vs Bezzina Ship Repair Yard Ltd*.

Din il-Qorti ma' thoss li għandha tiddipartixxi mill-insenjament tal-Imhalled Lino Farrugia Sacco, li għamel snin twal jiddeċiedi kawżi ta' dan it-tip, u anqas mit-tabella li provda lid-dinja legali nkluż il-ġudikatura bl-intiza li jkun hemm uniformita' f'kawżi bħal din odjerna.

Għaldaqstant, in linea mal-ġurisprudenza u d-dottrina *ivi* iċċitata kif ukoll mal-insenjament tal-Prim'Awla tal-Qorti Civili fid-deċiżjoni tagħha ta' nhar it-12 ta' Novembru, 2012 fl-ismijiet *Laurence Saliba vs Bezzina Ship Repair Yard Ltd*, din il-Qorti sejra tħaddem ir-regoli mhaddma mil-Qrati nostrani solitament u tapplikhom għaċ-ċirkostanzi ta' dan il-każ.

Għalhekk, meta wiehed iqis l-eta' ta' l-attur fil-jum tal-incident - 38 sena, u skont it-tabella li sservi ta' linja gwida kif riveduta; joħroġ xieraq li kkunsidrata l-*age bracket* li fiha jaqa' l-attur - dik ta' bejn 36 u 40 sena, għandu jiġi applikat *multiplier* ta' bejn 15 u 18.

Ladarba meta seħħ l-incident l-attur kien jaqa' fin-nofs ta' din l-*age bracket*, din il-Qorti jidhrilha li l-*multiplier* li għandu jiġi adoperat huwa dak ta' sittax (16)-il sena.⁴⁴

L-introjt ta' l-attur, ir-rata ta' l-inflazzjoni:

Huwa risaput li spiss il-Qrati nostrani utilizzaw il-paga minima fejn ma' kienx faċli li tiġi stabbilita' xi figura oħra.

Dan mhux il-każ f'din il-kawża odjerna fejn l-attur eżebixxa FS3's għas-snin 2016, 2017, 2018, 2019, 2020, 2021, u 2022.

Dawn ġew eżebiti f'diversi stadji tal-proċeduri odjerni mill-attur nniffsu, permezz ta' affidavit tiegħu,⁴⁵ mir-rappreżentant tal-Universita' ta'

⁴⁴ Ref. *inter alia*, id-deċiżjoni mogħtija nhar is-27 ta' Frar, 2014 fl-ismijiet *Marisa Higgins et vs Paul Bonnici et*, Rik. Gur. Nru. 1027/2000/1.

⁴⁵ Affidavit a fol 20.

Malta – datur tax-xogħol tal-attur – fix-xhieda mogħtija minnu f’ dawn il-proċeduri nhar it-2 ta’ Diċembru, 2022,⁴⁶ u b’ nota tal-attur tal-10 ta’ April, 2024.⁴⁷

Minn hawn jirriżulta li fis-sena tal-incident, ossia s-sena bażi 2017, l-attur kellu qliegħ ta’ €18,891.89.⁴⁸

Normalment ma’ dan irid jizdied l-għoli fil-paga applikabbli għal kull sena tal-*multiplier* b’ dan iżda li f’ dan il-każ l-attur provda wkoll l-FS3s għas-snin 2018 sa 2022 li juri l-awment fil-paga tiegħu kif elenkati fin-nota tal-osservazzjonijiet finali tiegħu fal-paragrafu (iii) intoltolat “paga”.⁴⁹

Magħmula din il-kunsiderazzjoni, fil-fehma ta’ din il-Qorti, ikun aktar xieraq li l-ewwel tinħareg il-medja bejn id-dhul li kellu l-attur fis-sena tal-incident – 2017 – u dik l-aktar reċenti kif jirriżulta mid-dokumenti – FS3s – in atti, ossia; dik għas-sena 2022, imbagħad issir il-komputazzjoni dwar l-għoli tal-hajja, skont il-*multiplier* applikabbli f’ dan il-każ.⁵⁰

B’hekk ikunu ttiehdu in kunsiderazzjoni l-awmenti fil-paga li l-attur diġa’ ipperċepixxa, inkluż dawk relattivi għar-rata tal-inflazzjoni.

Allura: €18,891.89 (sena 2017)⁵¹ + €39,278.51 (sena 2022)⁵² = €58,170.40 ÷ 2 = €29,085.20.

Fuq din is-somma ta’ €29,085.20 isir l-aġġustament meħtiegħ skont l-għoli tal-hajja (29,085.20 x 0.7% (rata tal-inflazzjoni) x 16 (*multiplier*) = 3,257.54 + 29,085.20 = 32,342.74).

Minn hawn jinħadem mill-ġdid is-salarju medju (29,085.20 + 32,342.74 = 61,427.94 ÷ 2 = €30,713.97).

Dan huwa l-valur li sejjer jintuża għall-iskop tal-likwidazzjoni ta’ danni *lucrum cessans*.

⁴⁶ Traskrizzjoni a fol 53a *et seq*, FS3s isegwu.

⁴⁷ Nota a fol 126 *et seq*.

⁴⁸ Ref.: FS3 a fol 22

⁴⁹ Ref.: pagna tan-nota tal-osservazzjonijiet finali tal-attur li tinsab a fol 135.

⁵⁰ Ref.: *inter alia*, il-hsieb edott fid-deċizzjoni mogħtija mil-Qorti tal-Appell Civili Superjuri nhar il-14 ta’ Marzu, 2024 fl-ismijiet *Avv. Dr. Jonathan Abela noe vs Maria Spiteri et.*

⁵¹ FS3 a fol 22

⁵² FS3 a fol 128.

Persentaġġ ta' debilita permanenti:

Rilevanti għal-każ odjern huwa dak edott fid-deċiżjoni mogħtija mill-Qort tal-Appell nhar il-15 ta' Jannar, 2002 fl-ismijiet *Peter Sultana vs Anthony Abela Caruana* fejn gie ritenut:

Ma hemmx għalfejn jingħad li d-debilita' permanenti ma kienx necessarju li tkun wahda fizika li timmenoma persuna fil-possibilitajiet tiegħu ta' xogħol minhabba limitazzjoni fil-funzjoni ta' xi organu. Setgħet ukoll tkun debilita' psikika li timmanifesta ruhha f'kundizzjoni li negattivament tinfluwenza l-kapacita' għax-xogħol ta' l-individwu.

F'dan il-każ odjern, m'hemmx kwistjoni dwar il-persentaġġ ta' debilita' fl-attur stante li l-istess gie ripurtat mill-espert psikjatra maħtur għall-istess għan min din il-Qorti, il-Prof. Anton Grech, fir-relazzjoni tiegħu tas-27 ta' Lulju, 2023⁵³ fejn irretjena lil-attur qieghed preżentement isoffri min debilita' ta' 8%. Dan ma' giex kontradett stante li anqas saret eskussjoni tal-espert psikjatra.

Għalkemm hawnhekk l-espert psikjatra juża l-kelma "preżentement" – "at present" fit-test tar-relazzjoni tiegħu li giet mħejjija bl-Ingliż, u għalkemm l-attur, mill-atti, jirrizulta li semmai żdied fil-paga mhux naqas; din il-Qorti trid tqies id-debilita' li minnha qieghed isoffri l-attur bħala wahda permanenti u dan stante li kif anke jiddikjaraw l-istess espert psikjatra u l-psikjatra privat kuranti l-attur, Dr. Joseph Spiteri: fiċ-ċirkostanzi tal-każ tal-attur, stante li għaddew tant snin mill-inċident u għadu jsoffri mil-kundizzjoni tal-*Post Traumatic Stress Disorder*, din tista titqies bħala permanenti.

L-attur nniffsu fil-fatt jixhed li m'għadux jista jzomm *part-time job* filwaqt li jżid jgħid li l-atteggjament tiegħu lejn xogħol li ma jaqax prettament taht il-mansjonijiet mistennija minnu fuq il-post tax-xogħol kurrenti tiegħu huwa wiehed ta' evitazzjoni.

Magħdud dan, din il-Qorti anqas tħoss li hemm in-neċessita' li tid dipartixxi mill-konkluzjon tal-espert psikjatra dwar id-debilita' ta' 8%.

⁵³ Relazzjoni a fol 119 *et seq.*

Tnaqqis dovut għal-fatt li l-ħlas ta' danni ordnat minn Qorti jsir bħala ħlas lump sum:

Stante li kumpens likwidat f' deċiżjoni bħal din odjerna jkun ta' somma li l-ħlas tagħha jista' jintalab malli tiġi likwidata, għandu jsir tnaqqis li jagħmel tajjeb għal fatt li d-dhul ikun ser iseħħ qabel ma' kien ikun il-każ kieku mhux għall-incident li wassal għal dak li ġara.

Dwar tali tnaqqis, fid-deċiżjoni mogħtija mil-Prim'Awla tal-Qorti Civili nhar it-2 ta' Ġunju, 2005 fl-ismijiet *Joseph Agius et vs. All Services Ltd* ġie ritenut:

F'każijiet kongruwi, soltu li jsir tnaqqis ieħor ta' 20% għall-fatt li jkun ser ikun hemm ħlas f'daqqa (lump sum payment) lill-benefiċjarji. Jekk id-deċiżjoni, però, tkun ser tingħata wara tul ta' ċertu żmien, hi l-prattika li l-persentaġġ ta' tnaqqis jonqos, u hi konswetudini tal-Qrati, li jekk kawża ddum aktar minn sentejn il-persentaġġ jonqos b'zewġ punti għal kull sena oħra li l-kawża ddum biex tiġi deċiża.

Fid-deċiżjoni mogħtija mil-Qorti tal-Appell Civili Superjuri nhar id-29 ta' Ottubru, 2003 fl-ismijiet *Guzeppi Agius et vs Tarcisio Fenech* ġie mbagħad ritenut li:

Jekk id-danneġġant ma jkollux htija fid-dewmien tal-kawża, m'għandux ikun hemm tnaqqis fil-lump sum deduction.⁵⁴

Il-ġurisprudenza nostrana hija konkordi f'dan ir-rigward billi ssostni li kwalunkwe kambjament fil-persentaġġ tal-*"lump sum deduction"* għandu jirrifletti xi htija tad-danneġġant meta jikkawża dewmien eċċessiv u mhux ġustifikat fil-proċeduri.

Din il-kwalifika hija meħtieġa billi jekk l-kawża tiehu ċerta żmien biex tiġi deċiża u dana minħabba l-komplessita' tal-materja, kull tnaqqis simili jkun qiegħed jippenalizza lill-danneġġant intortament a vantaġġ tad-danneġġant.

Fil-każ in eżami l-incident seħħ nhar l-4 ta' Jannar, 2017 u d-deċiżjoni qiegħda tingħata 'il fuq minn seba' snin wara.

⁵⁴ Iccitata wkoll fid-deċiżjonijiet mogħtija mil-Prim'Awla tal-Qorti Civili nhar l-24 ta' Jannar, 2011 fl-ismijiet *James Spiteri vs Joseph Magro et u f' dik tal-21 ta' Mejju, 2007 fl-ismijiet Abigail Aquilina vs Mario Scerri.*

Dan id-dewmien m'huwiex attribwibbli lid-danneġġant li, kif jirrizulta mill-atti relattivi, segwa ż-żewġ proċeduri adoperati mill-attur diligentement, kemm dawk quddiem il-Qorti Kostituzzjonali bin-numru 39/2017 li wasslu għad-deċiżjoni tat-30 ta' Ġunju, 2021 kif ukoll dawn odjerni li segwew l-istess billi ġew inizzjati fil-15 ta' Ottubru, 2021.⁵⁵

B'dan li għalhekk din il-Qorti ma' thosx li għandu jsir xi tnaqqis mill-persentaġġ ta' 20% applikabbli għall-fatt li l-hlas isir f'daqqa.

Komputazzjoni tal-valur ta' *lucrum cessans*:

Magħdud dan kollu, din il-Qorti tista, kif sejra, tgħaddi għal-likwidazzjoni tal-*lucrum cessans* kif isegwi:

L-introjtu medju annwali ta' l-attur inkluż l-għoli tal-ħajja ġie kalkolat fil-valur ta' €30,713.97.

Sejjer jiġi adoperat *multiplier* ta' 16.

Il-grad ta' debilita' huwa dak ta' 8%.

Ser jiġi applikat tnaqqis stante pagament f'daqqa – *lump sum deduction* – fil-persentaġġ ta' 20%.

Allura:

$30,713.97$ [salarju medju] \times 16 [*multiplier*] \times 8% [grad ta' debilita'] = $39,313.88$.

Tnaqqis ta' 20%: $39,313.88 - 7,862.78 = \mathbf{\text{€}31,451.10}$.

Decide:

Għaldaqstant, in vista tal-premess u għar-raġunijiet kollha hawn fuq espressi, din il-Qorti qieghdha taqta' u tiddeċiedi din il-kawża billi filwaqt illi tiddisponi mill-eċċezzjonijiet tal-konvenut konformement ma' dak hawn deċiż:

⁵⁵ Ref.: timbru tar-Registru tal-Qorti a fol 1 tal-process tal-kawża odjerna.

- i. Tilqa' l-ewwel (1) talba attrici u tiddikjara li l-konvenut huwa responsabbli għad-danni sofferti mill-attur b'konsegwenza tal-incident li seħħ fl-4 ta' Jannar, 2017;
- ii. Tilqa' it-tieni (2) talba attrici u tillikwida d-danni sofferti mill-attur fil-valur ta' wieħed u tletin elf erbgħa mija wieħed u ħamsin ewro u għaxar ċenteżmi ta' l-ewro (€31,451.10);
- iii. Tilqa' it-tielet (3) talba attrici u tikkundanna lill-konvenut iħallas lill-attur tali somma ta' wieħed u tletin elf erbgħa mija wieħed u ħamsin ewro u għaxar ċenteżmi ta' l-ewro (€31,451.10).

Bl-ispejjeż ta' din il-kawża a karigu tal-konvenut.

(ft.) Dr. Brigitte Sultana
Maġistrat

(ft.) Daniel Sacco
Deputat Reġistratur

Vera Kopja

Għar-Reġistratur